

سنڌي عورتن جي لکڻين ۾ ٻوليءَ جو استعمال: جائزو
Usage of Sindhi language in writings
of female authors – A review

Abstract:

Role of female writers, along with male authors, has been very important toward Sindhi language and literature. Women have made their mark both in prose and poetry. In the pre-partition times, records of contributions of Sindhi female writers are available in various literary forms, e.g. stories, novels, essays, research papers, forwards, and letters etc. Usage of Sindhi language was elegant. Afterward, *Sindhi Adabi Board* was formulated. After that, movements against *One Unit* started. Consciousness levels increased nationwide, women started writing not only for dedicated-for-female magazines but for newspapers and literary periodicals. Magazines; for example: *Maarui*, *Adyoon*, and *Sojhro*; sartyoon, started getting published for women. Furthermore, women started writing for monthly *Naeen Zindagi*, quarterly *Mahran*, *Suhni*, and for other ones.

This literary journey is still going on. Many books written by female authors have, so far, been published. This paper is a review of literary contributions of female writers and Sindhi language they've used.

سنڌي ٻوليءَ جي ترقيءَ ۾ عورتن جو ڪيترو حصو آهي: يا ان جي شروعات ڪٿان ڪان ٿي؟ ۽ موجوده وقت تائين ٻوليءَ جي واڌ ويجهه ۾ سندن معاونت ڪهڙي پد تي پهتل آهي. انهيءَ جو تفصيلي جائزو ڏيڻ کان اڳ پهرين مختصر اها وضاحت ڪنديس ته ٻولي ڇا ڪي سڏيو وڃي ٿو ۽ ان جي واڌ ويجهه ڪهڙيءَ ريت عمل ۾ اچي ٿي؟ ادب ۽ ٻوليءَ جو ڪهڙو ڳانڍاپو آهي؟

حڪيم فتح محمد سيوهاڻي ٻوليءَ جي وضاحت ڪندي لکي ٿو ته:

”ٻولي، اهڙن لفظي ۽ معنادر آوازن کي چئبو آهي جن جي وسيلي هڪڙو ماڻهو پنهنجي ٻئي هم زبان ساڳي ٻولي ڳالهائيندڙن کي پنهنجو مطلب پوريءَ طرح سمجهائي.“⁽¹⁾

مطلب ته ٻولي لفظ ”ٻول“ يعني ٻولڻ، ڳالهائڻ جي معنيٰ ۾ وٺي سگهجي ٿو ۽ اهي لفظ يا ٻول بامقصد ۽ بامعنيٰ هئڻ گهرجن. ٻولي، انساني ارتقا ۾ اهم ڪردار ادا ڪري ٿي. دنيا جي مختلف سماجن ۾ مختلف ٻوليون وجود ۾ آيون هر ڪا ٻولي پنهنجي سماج جي معرفت ترقي ڪندي آهي. ڪنهن به سماج جي مهذب هئڻ جي تصوير ان سماج ۾ ڪتب ايندڙ ٻولين جي ادب ۾ ڏسي سگهجي ٿي ۽ اهو ادب ئي آهي، جنهن جي تخليق سان هر سماج ۾ هڪ مثبت تبديلي اچي ٿي. ادب فقط انساني حياتيءَ جو آئينو نه آهي پر اهو ”لطيف فن“ قومن جي تهذيب ۽ ترقيءَ جو اهڃاڻ آهي. ٻوليءَ جي اوسر ڪنهن به سماج ۾ ادب کان سواءِ نٿي ٿي سگهي ۽ نه ئي ڪو ادب ٻوليءَ کان سواءِ جڙي ۽ وڌي ويجهي سگهي ٿو. اهي ٻيئي هڪ ٻئي لاءِ لازم ملزوم آهن. پر عام ٻوليءَ کان ادبي ٻولي مختلف هجي ٿي. لکنڊڙ پنهنجي تحرير ۾ ڪاميابي تڏهن ماڻي ٿو، جڏهن هو ٻوليءَ جو سهڻو استعمال ڪري پنهنجي تحرير ۽ تقرير کي وزناتو ڪري پيش ڪري، سهڻن ۽ مناسب لفظن جي استعمال سان ئي سندس تحرير ۾ لطافت، نزاڪت، فڪري پختگي ۽ تاثر قائم ٿيندو آهي.

سنڌي ٻولي هڪ قديم ۽ شاهوڪار علمي، ادبي ٻولي آهي. جنهن ۾ اعليٰ درجي جون خوبيون موجود آهن. سنڌي ٻوليءَ ۾ لفظن جو وڏو خزانو موجود آهي. سنڌي ٻوليءَ ۾ هزارن جي ڳاڻيٽي ۾ علمي ۽ ادبي تصنيفون موجود آهن. ادبي ڪتابن ۾ نثر ۽ نظم جا ڪتاب ججهي مقدار ۾ موجود آهن. ٻوليءَ جي هن ترقيءَ جي سفر ۾ مردن سان گڏ ڪيترين عورتن پڻ پاڻ ملهائيو آهي. ڏٺو وڃي ته ٻوليءَ جي ارتقا ۾ عورت جو اهم ڪردار رهيو آهي، اها عورت ئي ان جي امين آهي. اها ماءُ جي هنج ئي آهي جتان ٻارڙو ٻوليءَ جي شروعات ڪري ٿو. گهرو ماحول ۾ عورتن وٽ ايترا انيڪ لفظ، پهڪا ۽ چوڻيون موجود آهن جيڪي عام ڪاروباري، وهناري يا ڪتابي ٻوليءَ ۾ گهٽ استعمال ٿيل هجن ٿا.

سنڌي عورتاڻي ادب جي شروعات سومرن جي دور کان ٿئي ٿي، مائِي مرڪان شيخڻ جا ڳيچ هن ڏس ۾ اهميت رکن ٿا. سندس تعلق بدین ضلعي سان هو ۽ وفات 1300ع ڌاري ٿي. سندس ڪلام پنهنجي مرشد شيخ قريهيل پانڊاريءَ جي واکاڻ ۾ چيل آهي. مغليه دور جي مائِي ساران، سمن جي دور جي جادل جتڻي، ڪلهوڙن ۽ ٽالپر دور جي مائِي نيامت (نعمت) ۽ نماڻو فقير ۽ پوءِ مائِي غلام فاطمه جا نالا اهم

آهن. مائي نعمت، شاهه لطيف جي ڪلام جي شيدائي هئي. کيس ڳچ ڪلام زباني ياد هو سندس هٿ اکر لکيل شاهه جي رسالي جو نسخو جيڪو هن 28 جمادالثاني سن 1270 هـ بمطابق 28 مارچ 1845ع تي ڪنهن قديم نسخي تان اُتاري پورو ڪيو هو سو مستند نسخن ۾ شمار ٿيو. ڪنهن عورت جي تحرير جو اهو پهريون نمونو آهي، اُن نسخي جي آخر ۾ مائي نعمت جي ذاتي شاعريءَ جو نمونو به ڏنل آهي جو نشر ۽ نظم جو ميلاپ آهي. علامه ڊاڪٽر دائود پوتو هن ڏس ۾ لکي ٿو ته:

”مائي نعمت جو هٿ اکر لکيل نسخو نهايت خوشخط صحيح ۽ سنهري جدولن سان آهي. مائي صاحبه ڪمال ڪيو آهي. اهڙيون عورتون سنڌ ۾ گهڻيون ٿي گذريون هونديون، جن پيا ڪتاب لکيا هوندا، پر افسوس جو انهن جا نالا اسان تائين نه پهتا آهن.“⁽²⁾

هتي هيءُ نڪتو توجهه طلب آهي ته ”شاهه جو رسالو“ جيڪو اڄ به سنڌي لغت جي اڻ کٽ ڪاٺ ۽ سنڌي ٻوليءَ جو خزانو شمار ٿئي ٿو. انهيءَ کي صديون اڳ هڪ عورت ايتري سهڻائيءَ سان سمجهيو. ياد ڪيو ۽ مڪمل نسخو لکيو جو ان گمان کي رد ڪري نٿو سگهجي ته ڪلهوڙا ۽ ٽالپر دور ۾ عورتون لکڻ پڙهڻ ڄاڻنديون هيون، ڇو جو ميرن جي دور جي علمي ۽ ادبي حالت مضبوط هئي، مير صاحبان علم جا قدردان ۽ ادب پرور هئا. گل حسن ڪربلائي هن دور جي زناني علمي ذوق بابت لکي ٿو ته:

”سنڌ جي ٽالپر شهزادين وٽ علمي ذوق ۽ شوق هو. وٽن نادر ڪتاب مطالعي هيٺ هوندا هئا.“⁽³⁾

ميرن جي حرمن جي عورتن کي ڏسندي ڏسندي عام عورتن ۾ پڻ لکڻ پڙهڻ جو چاهه وڌيو ۽ چوڪريون، چوڪرن سان گڏ مڪتبن ۽ مدرسن ۾ علم حاصل ڪنديون هيون. ٽالپر دور ۾ عورتن جي تعليم جي سجاڳي ۽ سندن پڙهيل ڳڙهيل هئڻ باوجود سندن ڪا تصنيف موجود نه رهي آهي انهيءَ جا ڪيترائي سبب ٿي سگهن ٿا، اهو به ٿي سگهي ٿو ته انگريز حڪومت جي قائم ٿيڻ ۽ اڳيان هلي نندي ڪندڙ جي ورهاڱي سان ڪيترائي ذاتي ڪتب خانا تباهه ٿي ويا هوندا جنهن جي ڪري ان دور جي عورتن جا ادبي نمونا موجود نه رهي سگهيا آهن.

انگريزن جي اچڻ سان سنڌ ۾ نئون تعليمي سرشتو قائم ٿيو هو. يعني

اسڪول، ڪاليج ۽ يونيورسٽيون قائم ٿيون، انگريزي تعليم کي فروغ ڏنو ويو، ان سان گڏ سنڌيءَ کي پڻ وڏي اهميت ملي. 1853ع ۾ سنڌي ٻوليءَ جي الف.ب مقرر ٿيڻ سان ٻوليءَ جي ترقي ۾ اضافو ٿيو ۽ علم ۾ واڌ ويجهه ٿي، ان دور ۾ ڇاپخانا قائم ٿيا، سنڌي صحافت سان ٻوليءَ ۽ نثر جي واڌاري جون راهون هموار ٿيون. مضمون نويسيءَ کي اخبارن ۽ رسالن وسيلي ابتدا ۾ ئي اوج مليو ته ناول جي صنف به وڏي ترقي ماڻي. هن دور جو وڏو نالو شمس العلماءِ مرزا قليچ بيگ جو آهي. جن جي معياري تصنيفن سبب کيس ”سنڌي نثر جو ابو“ سڏيو وڃي ٿو. ان کان سواءِ هن دور ۾ ڪيترن وڏن عالمن، اديبن ۽ شاعرن جيئن ڪاڪو پيرومل مهرچند آڏواڻي، شمس الدين بلبل، دين محمد وفائي، مير عبدالحسين سانگي ۽ ٻين ڪيترن عالمن ۽ اديبن سان گڏ عورتن پڻ سنڌي ٻوليءَ جي خدمت ڪئي. شاعريءَ ۾ مائي غلامه فاطمه لال (1865_1925) مونس هالائي (جنم 1910ع)، ڀڳواني داسي، راما ٻائي، ڪملا ڪيسواڻي، گوپي هنگوراڻي، سندري ٽهراڻي ۽ ٻين جا نالا ملن ٿا، مائي غلامه فاطمه جي ڪلام ۾ پنهنجي آهي پر سندس ڪلام محققن کي گهٽ مليو آهي.

انگريز دور ۾ ڪملا ڪيسواڻيءَ جو نالو شاعره ۽ نقاد طور مشهور آهي. سندس مزاحيه نظم گوگزن جي باري ۾ مقبول ٿيو. کيس ٻوليءَ تي دسترس هئي. هن ”سنڌي شعر جي ڪسوٽي“ عنوان سان هڪ تنقيدي مقالو 1946ع ۾ لکيو هو. جو ساڳئي عنوان واري ڪتاب ۾ شايع ٿيو. پنهنجي پيءُ پروفيسر ڪيسواڻيءَ سان گڏ هن ليڪراج ڪشنچند عزيز، بيدل، سچل، روحل ۽ بيڪس جي شاعريءَ جو تقابلي اڀياس ڪري، ٻوليءَ جي حوالي سان سنڌي شاعريءَ ۾ سنسڪرت، عربي ۽ فارسي ٻولين جي لفظن جي استعمال تي آواز اٿاريو. صفحي نمبر 116 تي لکي ٿي ته:

”سنڌي ٻولي جيترو ٿي سگهي اوترو نج صورت ۾ هجي ته بهتر آهي، گهڻا سنسڪرت يا عربي لفظ سنڌي نظم ۾ استعمال ڪرڻ سنڌيءَ جي سڀاويڪ صورت کي بگاڙڻ جو هڪ ڪارگر ذريعو آهي. ديوان عزيز جي پهرئين ڀاڱي ۾ عربي ۽ فارسي ججهي وزن ۾ ڀرڪيل آهي.“⁽⁴⁾

هي اهو دور هو جڏهن ننڍي کنڊ ۾ مسلمانن ۽ هندن ۾ سياسي حالتن سبب ويڇا وڌيا هئا ۽ ان جو اثر ادب تي پڻ پيو هو. هڪ اهڙو لاڙو پيدا ٿيو جو مسلمانن

پنهنجي لکڻين ۾ عربي ۽ فارسي لفظ وڌايا ۽ هنڊن وري سنسڪرت لفظن کي سنڌي ٻوليءَ ۾ آندو ۽ اهڙيءَ ريت ٻوليءَ جي صورتحال بگڙجڻ لڳي. مولانا دين محمد وفايي پهريون عالم هو جنهن پنهنجي اخبار وسيلي انهيءَ اهم نڪتي کي کنيو. کين لعلچند امر ڏني مل ۽ جينمل پرسرام جو ساٿ حاصل ٿيو جن جا ليک ”پارت واسي“ اخبار ۾ پڻ آيا، جيڪي ”سنڌي ٻوليءَ تي مارو ۽ سنڌي ٻوليءَ سان انڌير“ ۽ ٻين عنوانن سان هئا. سنڌي ٻوليءَ جي خير خواهن کي نج سنڌي ٻوليءَ ۾ لکڻ لاءِ اپيلون ڪيون ويون. هن دور ۾ ٻولي جي بچاءَ واري تحريڪ ذريعي اخبارن ۾ بحث مباحثا ڇپيا جنهن سان سنڌي ٻوليءَ جي ذاتي حيثيت کي مڃتا ملي ۽ لکندڙن ۽ پڙهندڙن ۾ پنهنجي مادري ٻوليءَ لاءِ هڪ محبت ۽ فخر جو جذبو جاڳيو.

ورهاڱي کان اڳ گلي سدارنگاڻي پهرين سنڌي عورت هئي، جنهن تخليقي ادب ۾ طبعزاد ڪتاب لکيا، هن ڪماري ڪرپالاڻي جي نالي سان پهريون ناول 1938ع ۾ ”گورا“ جي عنوان سان سنڌي ٻوليءَ ۾ ترجمو ڪيو. جيڪو رابندر نات ٽئگور جي ناول تان ڪيو هئائين. ان کان سواءِ ”جواهر لعل نهروءَ جا ڏيڻ ڏانهن خط“ انگريزيءَ مان سنڌي ٻوليءَ ۾ 1936ع ۾ ترجمو ڪيائين. شاديءَ کان پوءِ هن گلي سدارنگاڻيءَ جي نالي سان ”اتحاد“ ناول طبعزاد لکيو، جو موضوع مواد ۽ ٻوليءَ جي حوالي سان ڪامياب آهي اهو ناول سنڌي مسلم اتحاد جو سڏ هو. ان سان گڏ انهيءَ ناول جي ڪاميابيءَ ۾ سنڌي ٻوليءَ جي سهڻي استعمال جو ڪمال به آهي، ان ناول بابت سنڌي ٻوليءَ جي هڪ وڏي محقق منگهارام ملڪاڻيءَ لکيو آهي ته:

”هن ناول جي عبارت ۾ هندي ۽ فارسيءَ جو وڻندڙ اتحاد رکيل آهي.“⁽⁵⁾

ملڪاڻي صاحب جو مٿيون جملو گليءَ جي سنڌي ٻوليءَ جي لاجواب خدمت کي ڪسو ڪري رهيو آهي. اتحاد ناول جي غور سان اڀياس بعد اهو نتيجو ڪڍي سگهجي ٿو ته هيءَ ناول ٻوليءَ جي لحاظ کان هڪ جاندار ناول آهي جنهن ۾ ايڪٽيويٽي هندي لفظ آهن ته فارسي لفظ نه هئڻ برابر آهن. فاضل ليڪڪا بيشڪ انگريزي ميڊيم ۾ پڙهيل هئي پر ڪيس سنڌي ٻوليءَ تي عبور هو ٽئگور جي ناول ”گورا“ جيڪو قوميت جي باري ۾ هو تنهن منجهس پنهنجي قوم ۽ ٻوليءَ لاءِ فخر جو جذبو جاڳايو. جنهن جو اظهار ”اتحاد“ ناول جي مهاڳ ۾ پڻ ڪيو اٿس. هن سوچي سمجهي نج سنڌي ٻولي استعمال ڪئي آهي. 1941ع ۾ لکيل اتحاد ناول جي ٻولي

هيٺينءَ ريت آهي، گلي لکي ٿي ته:

”آشا سباجهي هئي، پر همت پري، ڄاڻ هيس ته هوڏي ۽ مورڪن سان پنهنجي اندر جو اظهار ڪرڻ ٿيندو. ”رڃ ۾ پڇ ڇٽڻ“، ”صبر جن جو سير تير نه گسي تن جو“ اهو ئي وشواس سندس شڪتي هو. سندس ظاهري مانيٽي پر مرڪنڊڙ مڪڙي مان ائين پيو لڳندو هو ته کيس يقين آهي ته ڪنهن نه ڪنهن سڳوري ڏينهن کيس ضرور هن پڇري مان پر پڪيڙڻ جي آزادي ملندي. ”ماندي ٿي نه ماري، الله اوڏو آهي، سٺو ورهين جا ڏکڙا هڪڙي لحظي ۾ لاهي!“ اهڙي ئي اميد تي آشا پيئي تڳندي هئي هوءَ ڇڻ ته ڪنهن اڻ سڃاتل سونهين لاءِ سيڙي ويئي هئي.⁽⁶⁾

”گورا“ ۽ ”اتحاد“ کان پوءِ هن ليکڪا ٻه ٻيا ناول ”آخري انقلاب“ ۽ ”ساڌنا جو سڀنو“ لکيا. هوءَ گلستان مخزن جي ايڊيٽر پڻ هئي. کيس ڏسندي ڪيتريون عورتون ادب جي ميدان ۾ آيون. اخبارن ۾ سندن مضمون ۽ ڪهاڻيون ڇپجڻ لڳيون ته ناول جهڙي ڏکي صنف ۾ پڻ لکيائون. سيتا ديويءَ جو ”سروجا“ چنڊر آڏواڻيءَ جو ”پرير جيون“، اندرا هيمراجاڻيءَ جا ”ڪانتا“، ”ٻه دليون“ ۽ ٻيا ناول ميدان ۾ آيا. مائي واساڻيءَ جي ڪهاڻين جو مجموعو ”مائي واساڻيءَ جون ڪهاڻيون“ 1947ع ۾ شايع ٿيو. عورتن هن دور ۾ مضمون، خط ۽ ڪتابن جا مهاڳ لکيا. پهريون خط 1890ع جو لکيل ملي ٿو جو هڪ گهرو خط آهي جو ريتا شاهڻيءَ جي ڏاڏيءَ وٽ وڃي ٻڌائي جو آهي ۽ اهي 8 خط آهن. ريتا موجب ته:

”انهيءَ خط ۾ سنڌي ٻولي ساڳي اڄ جي سنڌي پيئي لڳي. جڏهن ته انهن خطن کي هڪ صديءَ کان به وڌيڪ عرصو ٿي چڪو آهي.“⁽⁷⁾

مطلب ته انگريز دور ۾ سنڌي عورتن ڪهاڻيون، ناول، مضمون، مقالا، مهاڳ ۽ خط لکيا ۽ شاعري پڻ موجود آهي. سندن لکڻين ۾ سنڌي ٻوليءَ جو استعمال شانائتو رهيو. ڪي لفظ ٻين ٻولين جا پڻ ڪجهه ليکڪائن وٽ ملن ٿا پر مجموعي طور سنڌي ٻوليءَ جو واهپو ڏسڻ ۾ اچي ٿو.

ننڍي کنڊ جي ورهاڱي سان جيئن ملڪ جي سياسي، سماجي ۽ معاشي حالتن ۾ ڦيرو آيو، تيئن ماڻهن جي سوچ وڃڻ جي تبديليءَ جو اثر ادب تي پڻ ٿيو. غير سنڌين جي اچڻ ۽ هندوئن جي هتان لڏي وڃڻ سان اردو ٻولي ۽ ماحول جو اثر

سنڌي ادب تي پوڻ لڳو. سنڌ جي وڏن شهرن جي گهرن ۾ اردو ٻولي ڳالهائڻ لڳي ۽ ڪيترائي اردو رسالا ۽ اخبارون سندن گهرن ۾ اچڻ لڳا، پر پوءِ جلد ئي سجاڳيءَ جي لهر شروع ٿي، سنڌي ادبي بورڊ جو قيام عمل ۾ آيو. ون يونٽ خلاف تحريڪون شروع ٿيون. پنهنجي سڃاڻپ جو شعور وڌيو، عورتن جي نڪرندڙ رسالن کان سواءِ ٻين اخبارن ۽ رسالن ۾ پڻ عورتون لکڻ لڳيون. عورتن جي طرفان نڪرندڙ رسالن ۾ ”مارئي“ (1957ع: بيگم زينت عبدالله چنا)، ”ادبون“ (1965ع: بيگم خانم خديجه دائود پوٽو)، ”سوجهرو“ (1972ع گلپانو سلطان) شايع ٿيڻ لڳا. ان کان سواءِ ماهوار ”نئين زندگي“ سنڌي ادبي بورڊ جو ته ماهي ”مهراڻ“ طارق اشرف جو ”سهڻي“ ۽ ٻيا رسالا شايع ٿيندا رهيا، جن ۾ عورتون لکڻ لڳيون. جيڪڏهن انهن عورتن مان هر هڪ جو ذڪر ڪجي ته هڪ ڊگهي فهرست تيار ڪري سگهجي ٿي. انهن عورتن ٻوليءَ جي ترقيءَ لاءِ پاڻ پتوڙيو آهي. سندن ڪهاڻين جا مجموعا، ناول، آتم ڪهاڻيون، سفر ناما، سوانح عمريون، ڊائريون ۽ شاعري جا ڪتاب ملن ٿا.

ورهائي کان پوءِ نور شاهين پهرين شاعره آهي، جنهن جو شاعريءَ جو مجموعو ”رُس مَرُ رُسُ گهوريو“ 1968ع ۾ شايع ٿيو. هوءَ ڪلاسيڪل شاعريءَ کان متاثر هئي. سندس شاعري ٻوليءَ جي لحاظ کان ميناڇ واري ۽ پخته آهي. چوي ٿي ته:

راڻي ۾ هئي ڪاڻ، جو بيهي نه سگهيو ڪين،

تڪا هئا ڪي پاڻ، بره سنڌي پيراڳ ۾. (نور شاهين)

نور شاهين کان سواءِ ٻين ڪيترين ئي شاعرائن جي شاعريءَ جا مجموعا شايع ٿي چڪا آهن. هيٺ ڪجهه مثال ڏجن ٿا ته جيئن موضوع ۽ مواد سان گڏ خاص طور ٻوليءَ جون خاصيتون پسي سگهجن.

شاعريءَ ۾ ڪتب آندل لفظ، استعارا، تشبيهون، علامتون ۽ ٻيون سڀ فني

ضرورتون ٻوليءَ جي خوبصورتي ۽ وسعت کي اجاگر ڪرڻ لاءِ هجن ٿيون.

ماهين هيسباڻيءَ جو فقط هڪ شعري مجموعو ”تون“ ڇپيل آهي، هن جي شاعريءَ ۾ لفظن جو

سهڻو استعمال سندس فن جي پختگيءَ کي ظاهر ڪري ٿو. هيٺين چؤسٽي ۾ هن شاعريءَ

جي اهميت هن ريت بيان ڪئي آهي.

شاعريءَ کي زندگي اڀري ڇڏيم،

زندگيءَ کي عاشقي اڀري ڇڏيم،

عشق کان ناهي اُتم ڪا ذات ٻي،

عاشقيءَ کي بندگي اڀري ڇڏيم. (8)

جيئن ته شاعري ٿورن لفظن ۾ گهڻي ڳالهه چوڻ جو هنر آهي. جنهن جي لاءِ
بهترين خيال سان گڏ ٻوليءَ جو رس چس ۽ بيان جي رواني ضروري آهي. نئين ٺهيءَ
جي شاعره پشپاولپ ”روح جا ڪنول“ ۾ چوي ٿي ته:

من جي تند تند تنواري ٿي،

جسم جي رڳ رڳ پڪاري ٿي،

سنڌ منهنجي روح ۾ آهي،

هن جي مٿي منهنجو سندور آهي.

هن جي ٻولي

ماءُ جي مٿي لولي آهي

بيجل، ڪنور، چندر، پڳونتي،

سرمد، جمن، عابده، سخيراڻي، منهنجو آواز آهن.⁽⁹⁾

موجوده دور ۾ جيڪي نئون شاعر ٿيون آهن انهن ۾ سيما عباسيءَ جو

نالو پڻ اهم آهي. سندس شاعريءَ جو نمونو هن ريت آهي:

راهه جا پٿر بهاريا، مون ته پنڀڻين سان پرين،

تنهنجو رستو ڪا وڏي ڪاهي هئي توکان سوا

لفظ ساڻا ٿي پيا ۽ ڳهر نيٽن ۾ لٿي،

حال هيڻا ٿي پيا، او شاعري توکان سواءِ⁽¹⁰⁾

مٿي ڄاڻايل چند مختصر مثالن مان پڻ اها وضاحت ضرور ٿي آهي ته

عورتن جي شاعريءَ ۾ سادگي، سلاست ۽ سنڌي ٻوليءَ جي سهڻن لفظن جو استعمال

شانائتو آهي. ورهاڱي کان پوءِ عورتن جي لکيل نثر کي جيڪڏهن ڏسبو ته هند ۽ سنڌ

۾ عورتن جو ادبي ڪم وڏي پيماني تي ملي ٿو. اڻيڪ ڪتاب مختلف صنفن ۾ لکيل

ملن ٿا، جن مان ڪيترن ڪتابن کي ايوارڊ پڻ مليا آهن.

ٻوليءَ جي حوالي سان جيڪڏهن ڪنهن به تخليق جي چنڊ چاڻ ڪئي

وڃي ٿي ته ان لاءِ ماهرن هيٺين نڪتن کي ذهن ۾ رکڻ ضروري قرار ڏنو آهي.

اسلوب بيان، لفظن جي چونڊ ۽ جملن جي بيهڪ، اصطلاح، استعاره،

پهاڪا، چوڻيون، گفتارون، تشبيهون، علامتون، تجنيسون، سلاست، بلاغت، فصاحت

۽ ٻيون خوبيون شامل آهن.

مٽي جا ٽائيل خاصيتن مطابق تحقيق کان پوءِ اهو معلوم ٿئي ٿو ته اسان وٽ سنڌ توڙي هند جي ليڪڪائن پنهنجي تحريرن ۾ اعليٰ ادبي زبان آڻڻ لاءِ نوان نوان لفظ ترڪيبون ۽ بامعنيٰ اصطلاح تشبيهون، استعارا ۽ محاورا ڪم آندا آهن، پر جتي جتي اهو استعمال نٿو ڏسڻ ۾ اچي، اتي جڙ سندن تحرير سنڌي ٻوليءَ کان اوڀري ٿي بيٺي آهي. هيٺ چند مثال پيش ڪجن ٿا ته جيئن ليڪڪائن جي لکيل نثر جي پرک ٿي سگهي. پوئتي هيراندائي لکي ٿي ته:

”تڏهن مان جڙ چيهون چيهون ٿي پيس، جيئن ريشمي ڪپڙن کي پٿر تي سٽيو آهي ته ليڙون ليڙون ٿي پوندو آهي تيئن منهنجو من ڇڄي تندون تارون ٿي پيو.“⁽¹¹⁾

مٿين حوالي ۾ خيال جي بلنديءَ سان گڏ هم قافيه لفظن جو شانائتو استعمال ۽ تجنيس حرفيءَ جي سونهن وڻندڙ آهي. ورهاڱي کان پوءِ بادام ناتوان جو نالو اسان وٽ آڳاٽي نثر نگار عورتن ۾ شمار ٿئي ٿو. سندس لکيل نثر ۾ ٻوليءَ جو استعمال ڪڏهن عام فهم ۽ سليس آهي ته ڪنهن وقت دقيق ٻولي پڻ ڪتب آندي اٿس. هيٺ ساڳيءَ ليڪڪا جي نثر جا ٻه مثال سندس ٻن مختلف ڪتابن مان پيش ڪجن ٿا. ”خوش خصلت خاتون“ ڪتاب ۾ صفحي نمبر 69 تي لکيو اٿس ته:

”قدرت الاهي، انسان ذات کي ڏيکاري ٿي ته دنيا ۾ خوشي ۽ غم لازم و ملزوم آهن. هميشه نه خوشي رهندي ۽ نه ئي غم رهندو.“⁽¹²⁾

ڪتاب ”شڪسته زندگي“ جي صفحي نمبر 175 تي لکي ٿي ته:

”جذبات هڪ بيخود سرمايو آهي، جنهن کي ادا ٿيڻ بغير آرام نه ايندو آهي دڪ جو پيو نالو سانت آهي، خاموش آنسو گونگي آهي!“⁽¹³⁾

پهريون حوالو عام فهم ۽ سمجهه ۾ ايندڙ ته پيو ڪي قدر منجهيل ۽ ڏکيو آهي. ماهتاب محبوب جو نالو سنڌي جي صف اول جي ليڪڪائن ۾ ڳڻيو وڃي ٿو. هوءَ اڌ صديءَ کان لکندي اچي. هن طنزيه، مزاحيه ۽ سنجيده هر هڪ لکڻيءَ ۾ ٻوليءَ جي فطري انداز کي اهميت ڏني آهي. سندس فقط ٻن ڪتابن ”لهر لهر زندگي“ ۽ ”مئي مراد“ ۾ ٻوليءَ جي استعمال جو جائزو وٺجي ٿو ته حيرت ٿئي ٿي ته هن

ڪيڏي نه شاندار نموني سان پهاڪن، چوڻين، اصطلاحن ۽ گفتارن کي ٻوليءَ جو حصو بنائي ڪهاڻيءَ جي صف ۾ آندو آهي. جيئن:

”مڙس ته ڦڏو نه ته جڏي جو جڏو“؛ ”ڪٿي ڏور سڃا ڪٿي چور سڃا“؛ ”ڪريان تي ڪيهر مڙندا ٿيهر“؛ ”پيرن مان لاهي منهن تي هڻڻ“؛ ”لکيو لوڙڻ“؛ ”ڏيرو ڄمائن“ وغيره.

ماهتاب محبوب جي نثر مان ٻوليءَ جي حوالي سان چند مثال پيش ڪريان ٿي ته جيئن پڙهندڙن کي سندس فن ۾ ٻوليءَ جي استعمال بابت ڄاڻ پئجي سگهي. ڪتاب ”لهر لهر زندگي“ ۾ صفحي نمبر 22 تي لکي ٿي ته:

”ماڻهو ٽپتائي هو، تنهن ڪري پوليس کاتي ۾ ڪڇي ويو حرفت سان زمينون ڏرڙيون خريد ڪري، هن ايڏي ملڪيت ميڙي جو ڍوءَ ۾ ڪڪيون پئي ڦاٿس، مرڳو شجرو ٿي وڃي ناميارن نوابن سان جوڙيائين ۽ نواب اختر حسين سڏجڻ لڳو“⁽¹⁴⁾

ماهتاب محبوب نه فقط صاف سنئين سڏي ۽ بامحاوره ٻوليءَ ۾ لکيو آهي پر هن پنهنجي اسلوب بيان ۾ طنز، مزاحيه توڻي سنجيده مطلب ته هر نموني ۾ فطري انداز کي اهميت ڏني آهي. ڪهاڻي ”مني مراد“ ۾ لکي ٿي ته:

”هوءَ پنهنجي وڏيءَ جو ويڇ نه طيب پائيندي، هر وقت ٿڌا ساهه ڀري ان گهڙي کي پئي پٽيندي هئي جڏهن هن ساڻس پيچ پاتو هو... هڪ وار وري ڳاڙهو گهوٽ ٿيو هو، جيترو پٺ پڌري ٿئي، تيترو هن جو مڙهه مقام ايجان رولڙي ۾ هو.“⁽¹⁵⁾

ماهتاب جي فن ۾ ٻوليءَ جي اصطلاحي جزن جو استعمال وڻندڙ آهي، ڊاڪٽر ارجن شاد هن ڏس ۾ چوي ٿو ته:

”ڪهاڻين مان پهاڪن جي ڊڪشنري جوڙڻ ڪمال جي ڳالهه ڪانهي، ڪمال اهو آهي ته اهي ڪاريگريءَ سان استعمال ڪيا وڃن. ماهتاب انهن جو استعمال فنڪاريءَ سان ڪيو آهي.“⁽¹⁶⁾

هن سلسلي ۾ سندس ڪهاڻي ”رهيل جانچ“ اهم آهي ۽ موضوع جي حوالي سان نسيم کرل جي ڪهاڻي ”چوٽيهون در“ جيان پوليس جي ناروا رويي بابت آهي. ”رهيل جانچ“ ڪهاڻيءَ ۾ هڪ بيواه عورت پنهنجي مڙس جي قتل کان پوءِ پيءَ

وت رهي سلائي ڪري پنهنجا ٻچا پاريندي آهي پر اها واحد ڪمائيءَ جو ذريعو سلائي مشين جڏهن چوري ٿئي ٿي تڏهن سندس پوڙهو پيءُ پوليس ۾ رپورٽ لکائڻ وڃي ٿو ۽ ساڻس جا جُٺ اتي ٿئي ٿي. ان کي ليڪڪا اثرائتو بيان ڪيو آهي. آخرڪار پوڙهو ڪيس تان ٽي هٿ ڪڍندي پوليس وارن کي چوي ٿو ته: ”ابا رب الائي ڪهڙي ڳالهين ۾ راضي، شل حقون به رکي نا حقون به، جن اسان سان ڪئي آهي، مولا انهن جون برباديون آڻيندو رڌيون ڪنيون لاهيندو....“

جواب ملندو اٿس ته ”اڙي پوڪا! اهي رنون ٿي يارن پويان مڙس مارائينديون آهن سڀاڻي ٻچا ڳچيءَ ۾ وجهي، مشين واري يار ڪڍ هلي وينديءَ تڏهن اک ڪلنديءَ. اهو ٻڌڻ سان هن جو هنياءُ ڪاڇي ويو، رت سڙي، منهن تي دانگي گهمائي ويس، هو مٿو جهلي پٽ تي ويهي رهيو.“⁽¹⁷⁾

مشين جي چوري ته ويئي، ويچاري کي پوليس هيڪاري سندس نانيءَ جي ٿيل پراڻي قتل جي ’رهيل جانچ‘ بهاني سندس ڏيءَ کي جيل داخل ڪرڻ جي ڪوشش ڪندي آهي. مطلب ته اها ڪهاڻي موضوع ۽ مواد کان سواءِ ٻوليءَ جي عمدگيءَ جو علي مثال آهي.

ساڳيءَ ريت سندس سفر ناما، ناول، مضمون، خاڪا، خط ۽ ٻيو نثر سنڌي ٻوليءَ جي سونهن جو اثرائتو عڪس چٽين ٿا. ماهتاب جا ڪهاڻين سميت مختلف صنفن تي ڪل 14 ڪتاب ڇپيل آهن جيئن ”اندر جنين اڃ“، ”خواب خوشبو چوڪري“، ”ورهاڱي جو ورجاءُ“، ”مني مراد“، ”پل صراط“، ”لهر لهر زندگي“، ”راهون چنڊ ستارا“ ۽ ٻيا نثر جي پختگيءَ جو مثال آهن.

ٽميره زرين جي لکڻين ۾ ڪٿي نڃ سنڌي ٻوليءَ جا جنسار آهن ته ڪٿي ڪٿي هُن اردو ٻوليءَ جي لفظن جو غير ضروري واهيو پڻ آندو آهي. جيئن روشن چانورو ڪتاب ۾ 36 ۽ 84 صفحن تي لفظ، خنڪي، مرمين، سرگوشي، سنسني، نڪ ۾ دم، ساڪت وجامد جهڙا لفظ ڪتب آندا آهن.

سندس فن ۾ نڃ سنڌي لفظ پڻ آهن. جيئن، لوسائيل، اوجھڙ، جهاڳڻ، جهڳو، تاجي پيٽو، هوائن ۾ هٻڪارون، ڏڪن ۾ ڏنجهه، اونهي ۾ اسرار ۽ ٻيا مثال آهن. سندس افسانوي مجموعن ”گيت اڃايل مورن جا“، ”روشن چانورو“ ۽ ”آءُ اهاڻي مارئي“ ۾ 37

ڪهاڻيون آهن. جن مان ڀروس ٿيم پراڻ، آءُ اها ٿي مارئي، وڏيري، مومل، غيرت، سوريءَ سزا وار ۽ پلئ پايوسچ، ٻوليءَ جي حوالي سان لاجواب آهن. ڊاڪٽر فهميده حسين، سنڌي ٻوليءَ تي عبور رکندڙ محقق ۽ ليکڪا آهي، سندس لکيل نثر مختلف صنفن جيئن ڪهاڻي، سفرنامي ۽ مضمونن، مقالن ۾ ٻوليءَ جي پختگيءَ جو مثال آهي.

نورالهدى شاهه اردو ۽ انگريزي ادب جي اثر هيٺ پنهنجي فن جي شروعات ڪئي پر جڏهن هن سنڌي ٻوليءَ ۾ لکيو ته خوب ۽ اثرائتو لکيو. سندس لکيل ڪهاڻين، ناٽڪن ۽ ناولن ۾ لطيف ۽ وزناتتي ٻولي آهي جا سندس فني شعور جي ساڪڙي ٿي.

خيرالنساء جعفري، رشيدة حجاب، ثميراه زرين، ڊاڪٽر شمس عباسي، ڊاڪٽر فهميده حسين، ڊاڪٽر نور افروز خواجہ، تنوير جوڻيجو، ڊاڪٽر پروين موسيٰ (راقم الحروف) ۽ ٻين ڪيترين پيئرن سنڌي نثر ۾ ٻوليءَ جي استعمال کي اهميت ڏياري آهي

نه فقط ڪهاڻيون، ناول، ناٽڪ، سفرناما، مضمون ۽ مقالا پر اسان وٽ علمي ۽ ادبي خطن لکڻ جو پڻ سٺو رجحان رهيو آهي. هن ڏس ۾ ڊاڪٽر درشهور سيد، مهتاب اڪبر راشدي، ليليٰ بانو، جيڃي زرين، اختر بلوچ، سحر امداد، ماهتاب محبوب، ثريا سوز ۽ ٻين ڪيترين ليکڪائن خط لکيا آهن. جيڪي ادبي تاريخ ۾ خطوط نويسيءَ جي ارتقا جي حوالي سان ڳڻڻ جوڳا شمار ٿيندا جن ۾ پڻ سنڌي ليکڪائن ٻوليءَ جي استعمال ۾ مهارت جو ثبوت ڏنو آهي.

نتيجو:

عورتن جي تحريرن جي هن مختصر اڀياس مان اهو نتيجو ڪڍي سگهجي ٿو ته سنڌي ٻوليءَ جي واڌ ويجهه ۾ عورتن به مردن سان ڪلهوڪلهي سان ملائي پنهنجو ڀرپور ڪردار ادا ڪيو آهي. سندن سماجي، علمي ۽ ادبي حيثيت تاريخ جي مختلف دورن ۾ مختلف رهي آهي. باهت ۽ باشعور عورتن پنهنجي تخليقي ۽ تحقيقي صلاحيتن سان سنڌي ادب جي نه رڳو خدمت ڪئي آهي. پر ان سان گڏوگڏ هنن سنڌي ٻوليءَ کي جياريو آهي ۽ وسعت ڏيڻ ۾ مدد ڪئي آهي.

حوالا

1. سيوهائي، حڪيم فتح محمد ”آفتاب ادب“ سنڌي ادبي بورڊ، حيدرآباد، 1974ع، ڇاپو ٽيون، ص 3.
2. دائود پوٽو، عمر بن محمد، ڊاڪٽر، ”مضمون ۽ مقالا“، پٽ شاه، ثقافتي مرڪز، حيدرآباد پٽ شاه 1978ع، ص 198.
3. ڪريلائي، گل حسن، مقالو: سنڌ جي شهزادين جو علمي شوق، ”نئين زندگي“ مخزن پاڪستان پبليڪيشن اسلام آباد، نومبر 1954ع، ص 151.
4. ڪيسواڻي، ڪملا، ”سنڌي شعر جي ڪسوٽي“، بمبئي، هندوستان، 1946ع، ص 116.
5. ملڪاڻي، منگهارام ”سنڌي نثر جي تاريخ“ روشني پبليڪيشن، ڪنڊيارو، 1993ع، ص 104.
6. سڌارنگاڻي، گُلي، ”اتحاد“ هيرانند پريس ڪراچي، 1941ع، ص 2.
7. شهاڻي ريتا، ”جيون ۽ ساهت“ سورن ڪلا پرنٽرز، 2001ع، ص 08.
8. هيسباڻي، ماهين، ”تون“ نئون نياپو اڪيڊمي ڪراچي، 2005ع، ص 45.
9. پشپا وليم، ”بند اکين ۾ آسمان“ مارئي پبليڪيشن ڪراچي، 2010ع، ص 32.
10. عباسي سيماء، ”لفظن پوڳيو آ بنواس“ منزل پبليڪيشن ڪراچي، 2005ع، ص 48.
11. هيراننداڻي پوپتي، ”زندگي نه ڪويتا نه ڪهاڻي“ سرڪيولر بلڊنگ، حيدرآباد، 1981ع، ص 19.
12. بادام ناتوان، ”خوش خصلت خاتون“ سنڌي ادبي بورڊ، حيدرآباد، 1971ع، ص 69.
13. بادام ناتوان ”شڪست ۽ زندگي“ بشير احمد سنز ڪراچي، 1974ع، ص 175.
14. ماهتاب محبوب، ”لهر لهر زندگي“، نيو فيلڊس پبليڪيشن، حيدرآباد، 1985ع، ص 22.
15. ماهتاب محبوب، ”مئي مراد“، نيو فيلڊس پبليڪيشن، حيدرآباد، 1979ع، ص 150.
16. ارڃن شاد: ماهتاب محبوب، ”اندر جنين اڃ“، نيو فيلڊس پبليڪيشن، حيدرآباد، 1995ع، ص 113.
17. ماهتاب محبوب، ”لهر لهر زندگي“، نيو فيلڊس پبليڪيشن، حيدرآباد، 1985ع، ص 21.